

श्री ५ कोसरकार

कानून न्याय, तथा संसदीय प्रबन्ध मन्त्रालय

श्री ५ महाराजाधिराज महेन्द्र वीर विक्रम शाहदेवको शासनकालको छैठौं वर्षमा संसदले बनाएको तल लेखिए बमोजिमको ऐन सर्वसाधारणको जानकारीको लागि प्रकाशित गरिएको छ ।

२०१७ सालको ऐन नं. १७

स्वस्तिश्री गिरिराज चक्रचूडामणि नरनारायणेत्यादि विविध विरुदावली विराज मान मानो-
न्नत ओजस्विराजन्य प्रोज्ज्वल नेपाल तारा अतिश्रोजस्वी त्रिभुवन प्रजातन्त्र श्रीपद ॐ रामपट्ट
अतुलज्योतिर्मय त्रिशक्तिपट्ट अतिप्रवल गोरखादक्षिणबाहु महाधिपति फिल्डमार्शल र सर्वो-
च्च कम्याण्डर इन-चीफ श्रीमन्महाराजाधिराज श्री श्री श्री महाराज महेन्द्र वीर विक्रम जंग-
बहादुर शाहबहादुर शमशेर जंगदेवानाम् सदा समरविजयिनाम् ।

मनोरञ्जन कर लगाउने र असूल उपर गर्ने व्यवस्थाको निमित्त बनेको ऐन

विभिन्न मनोरञ्जन कार्यहरूमा कर लगाउने र असूल उपर गर्ने व्यवस्था गर्नु वाञ्छनीय
भएकोले,

श्री ५ महाराजाधिराज महेन्द्र वीर विक्रम शाहदेवको शासन कालको छैठौं वर्षमा
संसदले यो ऐन बनाएको छ :—

१. संक्षिप्त नाम, विस्तार र प्रारम्भ:—(१) यस ऐनको नाम मनोरञ्जन कर ऐन, २०१७ रहेको छ ।

(२) यो ऐन नेपाल अधिराज्य भर लागू हुनेछ ।

(३) यो ऐन तुरुन्त प्रारम्भ हुनेछ ।

२. परिभाषा:— विषय वा प्रसंगले अर्को अर्थ नलागेमा यस ऐनमा—

(क) 'प्रवेश' भन्नाले मनोरञ्जनको निमित्त दर्शकको रूपमा प्रवेश गर्ने कार्यलाई समेत
जनाउँदछ ।

(ख) 'मनोरञ्जन' भन्नाले शुक लिई व्यक्तिहरूलाई प्रवेश गराइने सिनेमा, नाच, गाना,
अपेरा, थिएटर, सर्कस, चटक, खेल प्रदर्शनी र अरु प्रकारका मनोरञ्जनसमेत
जनाउँदछ ।

आधिकारिक रूपमा विभागबाट प्रमाणित गरिएपछि मात्र लागू हुनेछ।

- (ग) 'प्रवेश शुल्क' भन्नाले मनोरञ्जन गराइने स्थानमा बस्ने ठाउँ वा अरु प्रकारको स्थानको निमित्त लिइने शुल्क सम्झनु पर्छ ।
- (घ) कुनै मनोरञ्जनको सम्बन्धमा "मालिक" भन्नाले मनोरञ्जनको व्यवस्था गर्न जवाफदेही बोक्ने व्यक्तिलाई समेत जनाउँदछ ।
- (ङ) 'तोकिएको' वा 'तोकिए बमोजिमको' भन्नाले यस ऐन अन्तर्गत बनेका नियममा तोकिएको वा तोकिए बमोजिमको सम्झनु पर्छ ।
३. मनोरञ्जन कर लगाउने र असूल उपर गर्ने:- यो ऐनमा स्पष्ट रूपबाट अन्यथा लेखिएकोमा बाहेक जुनसुकै मनोरञ्जनमा प्रवेश गराउनको निमित्त लिइने प्रवेश शुल्कमा श्रो ५ को सरकारले नेपाल गजेटमा सूचना प्रकाशित गरी तोकिएको दरले तोकिए बमोजिम मनोरञ्जन कर लगाई असूल उपर गरिने छ ।
४. मनोरञ्जनमा प्रवेश गर्नमा प्रतिबन्ध:- यो ऐनमा स्पष्ट रूपबाट अन्यथा लेखिएकोमा बाहेक प्रवेश शुल्कमा मनोरञ्जन कर लाग्ने व्यवस्था भएको कुनै मनोरञ्जनमा तोकिए बमोजिमको चिन्न लागेको टिकट वा पास बिना कुनै व्यक्तिलाई प्रवेश शुल्क लिई प्रवेश गराइने छैन ।
५. दण्ड सजाय:- (१) कसैले दफा ४ उल्लङ्घन गरी कुनै व्यक्तिलाई कुनै मनोरञ्जनमा प्रवेश शुल्क लिई प्रवेश गराएमा सो मनोरञ्जनको मालिकलाई स्थानीय बडाहाकिम वा मेजिस्ट्रेटका आदेशले त्यस्तो प्रत्येक कसुरको निमित्त ने.रु. ५००। पाँच सय रूपैयाँसम्म जरिवाना हुनेछ र निजबाट असूल गर्नु पर्ने मनोरञ्जन करको रकमसमेत असूल उपर गरिने छ ।
(२) कुनै व्यक्तिले यस ऐन अन्तर्गत बनेको नियमका कुनै कुरा उल्लङ्घन गरेमा निजलाई स्थानीय बडाहाकिम वा मेजिस्ट्रेटका आदेशले त्यस्तो प्रत्येक कसुरको निमित्त ने. रु. ५००। पाँचसय सम्म जरिवाना हुनेछ ।
६. मनोरञ्जन हुने स्थानमा प्रवेश गर्ने अधिकार:- (१) यो ऐन वा यस ऐन अन्तर्गत बनेको नियम पालन भएको छ वा छैन भन्ने कुरा बुझ्नको निमित्त तोकिएको अधिकारीले मनोरञ्जन चालू रहेको स्थानमा वा मनोरञ्जनको निमित्त प्रयोग गरिने स्थानमा जुनसुकै समयमा प्रवेश गर्न सक्ने छ ।
(२) मनोरञ्जन चालू रहेको स्थानमा हुल हुज्जत वा अशान्ति रोक्नको निमित्त स्थानीय बडाहाकिम वा मेजिस्ट्रेट वा तिनीहरूले खटाएको कर्मचारी जुनसुकै समयमा आवश्यक मद्दतकोसाथ प्रवेश गर्न सक्ने छ ।
७. मनोरञ्जन कर सरकारी मालपोत बाँकी सरह असूल गर्ने:- यो ऐन बमोजिम लगाइएको तर असूल उपर हुन बाँकी मनोरञ्जन करको रकम सरकारी मालपोत बाँकी सरह असूल उपर गरिने छ ।

८. अख्तियार सुम्पने बारे:- यो ऐन वा यस ऐन अन्तर्गत बनेको नियम बमोजिम प्राप्त सबै वा कुनै अधिकारको हकमा श्री ५ को सरकारले नेपाल गजेटमा सूचना प्रकाशित गरी तोकिएको अधिकारीद्वारा प्रयोग गर्न पाउने गरी अख्तियार सुम्पन सक्ने छ ।
९. मनोरञ्जन कर नलगाउने वा फिर्ता दिने अधिकार:- कुनै मनोरञ्जन वा कुनै खास किसिमको मनोरञ्जनहरूको सम्बन्धमा श्री ५ को सरकारले मनासिब माफिकको कारण देखेमा नेपाल गजेटमा प्रकाशित आदेशद्वारा सोही आदेशमा तोकिएको मनोरञ्जनमा मनोरञ्जन कर नलगाउने गर्न वा असूल भैसकेको मनोरञ्जन कर फिर्ता दिन सक्ने छ ।
१०. नियम बनाउने अधिकार:- (१) यो ऐनको उद्देश्य कार्यान्वित गर्न श्री ५ को सरकारले नियम बनाउन सक्छ ।

(२) उपदफा (१) ले दिएको अधिकारको सर्वसामान्यतामा प्रतिकूल प्रभाव नपारी ती नियममा देहायको कुराको व्यवस्था हुन सक्ने छः—

- (क) अधिकारी तोकने,
- (ख) मनोरञ्जनको मालिकले मनोरञ्जनमा प्रवेश गर्ने काममा चेक गर्ने गराउने, हिसाब किताब राख्ने र विवरण दाखिल गर्ने,
- (ग) मनोरञ्जन देखाइने स्थानमा नियन्त्रण, सीटको संख्या र सहूलियतहरूको व्यवस्था गर्ने,
- (घ) प्रवेश उपर नियन्त्रण राख्ने र प्रवेश शुल्क असूल गर्ने काम व्यवस्थित गर्ने, तथा मनोरञ्जनको मालिक वा व्यवस्थापक र तिनका सहायकहरूको प्रवेश सम्बन्धी व्यवस्था गर्ने,
- (ङ) यो ऐन बमोजिम तोकनु पर्ने अरु काम कुरा ।
११. खारेजी:- निम्न लिखित नेपाल कानून खारेज गरिएको छः—

१. काठमाडौं उपत्यकाञ्चल कमिश्नर मेजिस्ट्रेटको सवाल, २००६ को दफा ३ को खण्ड (ख), र
२. मध्येश गोस्वारा ऐन, २०१२ को दफा ३ को खण्ड (घ), (मध्येश गोस्वारा ऐन, २०१२, पहाड तर्फ लागू गर्ने ऐन, २०१४ को सम्बन्धमा पनि)

लालमोहर सदर मिति २०१७।०।२६।४

आज्ञाले-

कृष्णप्रसाद उपाध्याय

श्री ५ को सरकारका सचिव

कानून, न्याय तथा संसदीय प्रवन्ध मन्त्रालय.

628
आधिकारिकता मुद्रण विभागबाट प्रमाणित गरिएपछि मात्र लागू हुनेछ।